

समे – 12:25

<><><><><><>

JK Election Notification

चुनां आयोग आस्सेआ अज्ज जम्मू कश्मीर दे विधानसभा चुनाएं लेई पैहले गेड़ दी अधिसूचना जारी करी दित्ती गई। आकाशवाणी जम्मू संवाददाता दी रिपोर्ट मूजब 18 सितम्बर गी होने आले विधानसभा चुनां दे पैहले गेड़ तैहत पुलवामा, अनंतनाग, शोपिया, कुलगाम, रामबन, किश्तवाड़ ते डोडा जिले दे 24 निर्वाचन हल्के लेई वोट पाए जांगन। चुनां आयोग लै पाम्पोर, त्राल, पुलवामा, राजपोरा, जैनपोरा, शोपिया, डी.एच.पोरा, कुलगाम, देवसर, डूरू, अनंतनाग पूर्व, पहलगाम, इंद्रवाल, कोकरनाग, अनंतनाग पच्छम, अनंतनाग, बिबिहाड़ा, किश्तवाड़, पाड्डर-नागसैनी, भद्रवाह, डोडा, डोडा पच्छम, रामबन ते बनिहाल हल्के लेई अधिसूचना जारी कीती गई ऐ। अधिसूचना मूजब मेदवार 27 अगस्त तगर नामांकन भरी सकदे न। नामांकन पत्रें दी जांच 28 अगस्त गी कीती जाग। मेदवार जेकर चाहन तां 30 अगस्त तगर अपना नां पवास परताई सकदे न। केन्द्र शासत प्रदेश दे विधान सभा चुनाएं लेई खीरी मतदाता सूचि अज्ज मेद ऐ जे जारी कीती जाई सकदी ऐ। एहदे कन्नै गै मतदाताएं दी गिनतरी मेद ऐ जे 90 लक्ख दे कोलकाल पुज्जी जाग। इ स बारी विधानसभा हल्के दी नमें सिरेया हदबंदी कीती गई ऐ। विधानसभा दियां सीटां 83 थमां 90 होई गेइयां न। इसलै जम्मू कश्मीर च 87 लक्ख 9 ज्हार मतदाता न जिंदे च 44 लक्ख 46 ज्हार मर्द, 42 लक्ख 62 ज्हार महिला, 3 लक्ख 71 ज्हार पैहली बारी आले मतदाता, तकरीबन 20 लक्ख युवा मतदाता, जम्मू कश्मीर दे कुल 90 विधानसभा हल्के च 74 सामान्य, 7 एससी लेई ते 9 एसटी लेई आरक्षित न।

<><><><><><>

JKNC-Manifesto

नैशनल कांफ्रेंस नै अपना घोषणा पत्र जारी कीता। नैशनल कांफ्रेंस दे उप-प्रधान उमर अब्दुल्ला होरें आखेआ ऐ जे उंदी पार्टी जम्मू कश्मीर दे सियासी ते न्यायचिक दर्ज गी ब्हाल करने लेई लड़ाई लड़ोग।

जेहदे च 5 अगस्त 2019 आला फ़ैसला बी शामिल ऐ। श्रीनगर च इक प्रेस कांफ्रेंस गी संबोधत करदे होई उमर अब्दुल्ला होरें आखेआ जे जेकर नैशनल कांफ्रेंस सत्ता च आई तां जम्मू कश्मीर दे लोकें गी 200 युनिट बिजली मुफ्त दित्ती जाग। उनें गलाया जे उंदी पार्टी लोकें दे हक्क लेई लड़ोग ते जेकर केन्द्रसरकार जम्मू कश्मीर दा राज्य दा दर्जा ब्हाल करने च चिर लाग तां ओह सुप्रीम कोर्ट गी परतियै इस बारे चेता दोआंगन।

<><><><><><><>

BJP-NC Manifesto

सांसद जुगल किशोर शर्मा जेहड़े प्रदेश चुनां अभियान कमेटी दे अध्यक्ष बी हैन, होरें आखेआ जे नैशनल कांफ्रेंस दा चुनां घोषणा पत्र लोकें गी गुमराह करने आला ते झूठ दा पुलिंदा ऐ। एह घोषणा पत्र जम्मू कश्मीर दे मतदाताएं गी छड़ा गुमराह करी सकदा ऐ। इस मौके बीजेपी दे प्रवक्ता एडवोकेट सुनील सेट्ठी बी मजूद हे। बीजेपी दे वरिष्ठ नेता होरें आखेआ जे पीएसए गी हटाना। राष्ट्रीय जरनैली शिड़क पर जांच आली थाहरें गी घट्ट करना जां होर दुइयां गल्लां लोक विरोधी ते राष्ट्र विरोधी नजरियै गी दर्शादियां न। उनें इसगी दिशा हीन घोषणा पत्र करार दित्ता।

<><><><><><><>

BJP-PDP Prabharies List

भारत दे मुख्क चुनां आयुक्त हुंदे आस्सेआ त्रै गेड़ें च जम्मू कश्मीर च चुनां करोआने बारे आए दे फ़ैसले मगरा प्रदेश च सियासी गतिविधियां तेज होई गेइयां न। बीजेपी नै कश्मीर खित्ते दे विधानसभा हल्के दे प्रभारिएं दी सूचि जारी कीती ऐ। तोआई पीडीपी नै दक्खनी कश्मीर दे हल्के लेई प्रभारी नियुक्त कीते न। जित्थें पैहले गेड़ च चुनां होने न। सूचि मूजब साबका मुख्कमंत्री महबूबा मुफ्ती हुंदी धीह इलतजा मुफ्ती होरें गी बिज बिहाड़ा हल्के लेई प्रभारी नियुक्त कीता गेआ ऐ, जिसलै कि होर दुए वरिष्ठ नेता अब्दुल रहमान वीरी, सरताज मदनी, डॉ. महबूब बेग, जी.एन.लोन, गुलाम मोहिउद्दीन वानी ते डब्ल्यू.पी.पर्रा होर बी सूचि च शामिल हे।

<><><><><><><>

JK-Congress Alliance

जम्मू कश्मीर प्रदेश कांग्रेस कमेटी दे प्रधान तारिक हामीद कर्रा होरें आखेआ जे कांग्रेस पार्टी इक नेई सोच रखने आली पार्टिएं कन्नै गठबंधन करने लेई तैआर ऐ। उनें दावा कीता जे नैशनल कांफ्रेंस ते पीडीपी नै केन्द्र च कांग्रेस कन्नै चुनां थमां पैहल आला गठबंधन करने लेई बी राबता कीता ऐ। जेकेपीसीसी प्रमुख होरें आखेआ जे जेकर इंडी ब्लाक दिएं पार्टिएं गी लगदा ऐ ते उंदा एह बचार ऐ जे बंड पौने आली ताकतें गी हराया जाना चाईदा ते इनें सब्बनें गी किट्ठे रलियै जतन करने लोड्चदे। कर्रा होरें गी हाल च पार्टी दी दिल्ली आला कमान आस्सेआ जेकेपीसीसी दा प्रमुख बनाया गेआ ऐ।

<><><><><><>

JK-Earthquake

अज्ज बडलै घाटी च 2 बारी भूंचाल दे झअके मसूस कीते गे। हालांके इनें झटके करी कुसै चाल्ली दे जानो—माल दे नुकसान दी कोई खबर नेई ऐ। पैहला भूंचाल बडलै पौने 7 बजे आया जेहदी रिक्टर पैमाने पर तिव्रता 4.9 मापी गई। एहदा केन्द्र बारामुला जिला हा। इक होर भूंचाल 6 बज्जियै 52 मिंटे पर आया। एहदा केन्द्र बी बारामुला रेआ। एहदे च कुसै चाल्ली दे जानो—माल दे नुकसान दी कोई खबर नेई ऐ।

<><><><><><>

Supreme Court Kolkata

कोलकाता च हाल च गै इक महिला डाक्टर कन्नै दुष्कर्म ते हत्या आले मामले दी सुनवाई अज्ज सुप्रीम कोर्ट च होग। भारत दे मुख्य न्यायधीश डी.वाई.चन्द्रचूड़, न्यायमूर्ति जे.बी. पारदीवाला ते मनोज मिश्रा हुंदी पीठ इस मामले दी सुनवाई करोग। सुप्रीम कोर्ट नै इस मामले च आपू संज्ञान लेंदे होई एहदीकरने दा फैसला लैता हा। पच्छिम बंगाल दे आर.जी.कर मैडिकल काले ते अस्पताल च होई दी इस घटना गी लेइयै समूलचे मुल्खे च बरोध प्रदर्शन पिछले केइएं दिनें थमां चलै करदे न।

मुख्य भरै दे मैडिकल कालेजें ते अस्पतालें दे डाक्टर अपनी सुरक्षा गी लेइयै चिंता च न।
कोलकाता हाई कोर्ट च इस मामले दी सुनवाई पैहले थमां होआ करदी ऐ।

<><><><><><>